

दींहु थो द्रकाए राति थी रुआए  
 कंत बिना केरु धीरजु धराये ।  
 भेनड़ी पियारी राति थी रुआए  
 बाबा अमां मूं खे राति थी रुआए ॥

श्याम बिना चित चैनु न आहे  
 दर्द दुखायल दिलि थी बाद्राए  
 कंहि सां मां ओरियां हालु अन्दर जो—२  
 केरु मुंहिजी मांद मिटाए ॥१॥

मिठी भेण कोकिल मिंथ मजु तूं मुंहिजी  
 कृपा मंजींदसि देवी मां तुंहिजी  
 खणी वजु न्यापो निमाणी अ जो हाणे—२  
 अचु तूं अदब सां मोहनु मनाये ॥२॥

चरणनि चुमीं तूं चइजांइ रोई  
 आंसुनि जे जल सां चरण गुलिड़ा धोई  
 दोहनि भरी तुंहिजी श्रीजू किशोरी—२  
 माफी घुरे थी लालन लीलाए ॥३॥

सरला सहेली करि क्यासु तूं हाणें  
मुंहिजे दर्द खे दिलबरु थो ज़ाणे  
इंदो अवशि मुंहिजे साहिदे जो साई—२  
कृपा करे कोई हालिड़ो .बुधाए ॥४॥

कंडनि वांगियां कपिड़ा चुभनि था  
नांगिणि वांगियां भूषण द्रंगिनि था  
पोई घड़ी मुंहिजी आई आ प्यारा—२  
विदा वेल सभिको गलिड़े सां लाये ॥५॥

सभेई सहेलियूं मूं सां मोकिलायो  
कजो माफु मूं अथमि जो दुखायो  
प्यारे खे कौड़ो अखर कीन चइजो—२  
कुशल रोजु घुरिजो देवनि मनाये ॥६॥

चिरु जीये मुंहिजो जीअ जो जियारो  
सुखी रहे सदाई प्राणनि प्यारो  
सुखिड़ो सज़ण जो मुंहिजो सुखु सहेलियूं—२  
जुग जुग में ईश्वर नातड़ो निबाहे ॥७॥

अंगुलु करे हीअ माला घुरायसि

पंहिरींदसि प्रीतम सां दिलिड़ी अ में भांयुमि  
आशा अधूरी थी भेण मुंहिजी—२  
मुंहिजे नाले चइजो प्रीतम पहिराये ॥८॥

मालिका वली अ खे जलिड़ो दिजो नितु  
मैना तोते जो रखिजो सदां चितु  
रुअंदी जे मुंहिजी रंगिणी हीय हिरणी—२  
उघिजोसि आंसू प्यार सां परिचाये ॥९॥

मिलिया श्यामा श्यामा श्रीवृन्दाविपन में  
थियो हर्ष आनन्द जड़ ऐं चेतन में  
सहेलियूं सभेई वाधायूं वराइनि—२  
कृपाल कोकिल सांई अ साराहे ॥१०॥